



Sambanwá

GIYA SA PAGSAMBA KAN BANWAAN NIN DIOS

KAFIESTAHAN NI SAN PEDRO BAUTISTA,
PATRON PRINCIPAL KAN ARCHIDIOCESIS NIN CACERES

07 FEBRERO 2021 • PULA

RITO SA PAGPOÓN

Pataratara

C — Sa liturgia na ipagcelebrar niato ipinapahayag sa satô na si Cristo nagsakit, nagadan, asin nabuhay liwat para sa satong kaligtasan. Inaapodan man kita na makisumaro sa gawe nin kaligtasan na inutob nin Kagurangnan. Si San Pedro Bautista nakisumaro sa paagi kan mamomoton niyang pagdolot kan saiyan buhay para sa Dios. Satuyang pinagsecelebrar ngonian an kafiestahan ni San Pedro Bautista, an patron kan Archidiocesis nin Caceres.

Antifona sa Paglaog

(Cf. Ph 2, 30)

(Sinambit kun mayo nin Awit sa Paglaog)

Ining Santo nagrani sagkod sa kagadanan huli kan gawe ni Cristo, nagdusay kan saiyan buhay sagkod sa pagkarompag.

Pagpangurus asin

Pagtaong-galang (Tindog)

P — Sa ngaran kan Ama, asin kan Aki, asin kan Espiritu Santo.

B — Amen.

P — An Kagurangnan mapasaindo.

B — Asin sa saimong espiritu.

Gawe nin Pagsolsol

P — Mga tugang, akoon ta an satong mga kasalan, tanganing magkanigo kitang magcelebrar kan mga banal na misterio.

Gabos — Nagkukumpisal ako sa Dios na makakamhan, asin saindo, mga tugang, ta nagkasalà ako nin makuri sa isip, sa tataramon, sa gibo, asin sa kapabayaan: salà ko, salà ko, makuring salà ko. Kaya nangangadyi ako ki Santa Maria, danay na Virgen, sa gabos na Angeles asin Santos, asin saindo, mga tugang, na ako ipamibi sa Kagurangnan tang Dios.

P — Maherak man lugod satô an Dios na makakamhan asin, pakapatawada an satong mga kasalan, darahon kita sa buhay na daing kasagkoran.

B — Amen.

Kagurangnan, maherak ka

P — Kagurangnan, maherak ka.

B — Kagurangnan, maherak ka.

P — Cristo, maherak ka.

B — Cristo, maherak ka.

P — Kagurangnan, maherak ka.

B — Kagurangnan, maherak ka.

Kamurawayan

Gabos — Kamurawayan sa Dios sa kaitaasan asin sa dagâ katoninongan sa mga tawong marahay an boót. Inoomaw mi ika, rinorokyaw mi ika, sinasamba mi ika, pinapamuraway mi ika, pinapasalamatan mi ika huli kan dakula mong kamurawayan, Kagurangnan na Dios, Hadeng langitnon, Dios Amang makakamhan. Kagurangnan Aking Bogtong, Jesu Cristo, Kagurangnan na Dios, Cordero kan Dios, Aki kan Ama, ika na nagpaparà kan mga kasalan kan kinaban, kaheraki kami; ika na nagpaparà kan mga kasalan kan kinaban, akoa an samong pakimaherak; ika na nagtutukaw sa too kan Ama, kaheraki kami. Ta ika sana an Banal, ika sana an Kagurangnan, ika sana an Orog Kahalangkaw, Jesu Cristo, kaiba kan Espiritu Santo: sa kamurawayan kan Dios Ama. Amen.

Colecta

P — Mamibi kita.

O Dios na makakamhan, namimibi kami warasan na sa maninigong devocion makaarog kami sa pagtubod kan paladan na si San Pedro Bautista na nagkanigong magkamit kan corona nin pagka-martir sa pagbalangibog kaini man sanang pagtubod. Huli ki Jesu Cristong Kagurangnan niamo, saimong Aki, na kaiba mong nabubuhay asin naghahade, kasarô kan Espiritu Santo, Dios, sa gabos na kapanahonan kan mga panahon.

B — Amen.

Enot na Babasahon

(2 Cronica 24, 18-22) (Tukaw)

Si Zacarias ipinagadan kan hade huli sa paghulit kaini asin pagpahayag kan tataramon kan Kagurangnan sa tahaw kan saiyan pagtalikod sa Tugon. An ginibo ni Zacarias panalmingan kan mga martir na nagdusay kan saindang buhay huli sa pagtubod sa tahaw nin mga kadificilan asin pagbalo.

Pagbasa sa Ikaduwang Libro nin Cronica.

Kaya an mga tawo nag-untok sa pagsamba sa Templo nin Kagurangnan, an Dios kan saindang mga ginikanan, dangan nagpoón sa pagsamba sa mga dios-dios asin sa mga ladawan kan diosang si Asera. An kagabatan kan saindang kasalan an nagin hulian kan pagdatong kan kaanggotan nin Dios sa Juda saka sa Jerusalem. Nagpadara siya sainda nin mga profeta tanganing patanidan sinda na magbalik saiya, alagad habo sindang maghinanyog. Dangan an espiritu nin Dios nag-abot ki Zacarias na aking lalaki kan padi na si Jehoiada. Nagtindog si Zacarias sa lugar na mahihiling kan mga tawo dangan nagsabi, "Ini an tataramon kan Kagurangnan: 'Tadaw ta tinalikodan nindo an sakuyang mga tugon, pagtalikod na magdadara saindo nin kauswagan? Huli ta binayaan nindo ako, babayaan ko man kamo.'" Alagad nagkasararô sinda laban ki Zacarias asin sa pagboót kan hade, ginapo siya ninda duman sa patio kan Templo. Nalingawan kan hade an karahayan na ipinahiling saiya ni Jehoida na ama ni Zacarias, asin ipinagadan niya ini. Kan naghiningagdan na si Zacarias, nagkurahaw siya, "Mahiling lugod nin Kagurangnan an saimong ginigibo asin padusahan ka!"

Tataramon kan Kagurangnan.

Gabos — Salamat sa Dios.

Salmo Responsorio

(Salmo 31, 3-4. 6. 7. 8. 17. 21)

S — Sa saimong kamot, O Kagurangnan, idinodolot ko an sakong espiritu.

LITURGIA KAN
TATARAMON

1. Ika an sakong gapo asin bantayan huli kan saimong ngaran, pangenotan mo ako asin giyahan. Likayan ako sa litag na inandam para sako, huli ta ika an pailihan ko. (S)
2. Anggot ka sa mga nagsasamba sa mga dios-dios; alagad sa saimo ako minasarig, Kagurangnan. (S)
3. Mag-oogma ako huli kan danay mong pagkamoot, huli ta nahiling mo an sakong mga kahorasaan. (S)
4. Dai mo ako itinao sa sakong kaiwal, kundi an bitis ko pinamugtak mo sa mahiwas na lugar. (S)
5. Hare ako pagpasupogan, Kagurangnan, huli ta saimo ako minaagrangay. Magkasurupog lugod an mga tampalasan; daing ribok na makaduman sinda sa lulubngan. (S)
6. Pag-omawon an Kagurangnan! Makangangalas na ipinahiling niya sako an danay niyang pagkamoot, kan ako sinalakay siring sa ciudad na napapalibotan. (S)

Ikaduwang Babasahon

(Roma 5, 1-5)

Sa pagigin matanos, an sarong Cristiano nakakabalik sa Dios asin nakakamate nin katoninongan na dai mawawara dawa sa tahaw nin kasakitan, asin nin masarig na paglaom sa kaligtasan huli sa pagkamoot nin Dios. Iyo ini an paglaom na nagtataong kusog sa mga martir tanganing magdanay na maimbod asin matanos sa Dios sa atubang nin kagadanan.

Pagbasa sa Surat ni San Pablo sa mga taga-Roma.

Kaya huli ta pinangagin kitang matanos nin Dios huli sa pagtubod, igwa kita nin katoninongan saiya huli ki Jesu Cristo satong Kagurangnan. Huli saiya, nakamtan ta an biyaya nin Dios na satong mamatean ngonian. Kaya nag-oogma kita sa paglaom na magkakaigwa kita nin kahirasan sa kamurawayan nin Dios. Nag-oogma man kita sa satong mga kasakitan nagbubunga nin pakatagal, asin an pakatagal nagbubunga nin pag-uyon nin Dios, asin an pag-uyon nin Dios nagbubunga nin paglaom. Dai kita pinapasupog sa paglaom na ini, huli ta pinanô nin Dios an satong mga puso kan saiyang pagkamoot sa paagi kan Espiritu Santo na itinao niya satô.

Tataramon kan Kagurangnan.

Gabos — Salamat sa Dios.

Pagrokyaw (Tindog)

(Sinasantambit kun dai inaawit an Alleluia)

Alleluia, alleluia! Pinasarig mo an saimong mga pagboót,

Kagurangnan, magdadanay iyan sagkod pa man. Alleluia!

Evangelio

(Marcos 6, 7-13)

An Evangelio nagpapahayag dapit sa pagsugo ni Jesus sa doseng disipulo. Digdi ipinapasabot na sa pagsugo nin Kagurangnan para sa sarong mision, itinatao niya man an kusog na kaipuhan tanganing maotob ini. Kaipuhan man an bilog na pagsarig sa pangataman asin pagsurog kan Kagurangnan sa gabos na bagay.

P — An Kagurangnan mapasaindo.

B — Asin sa saimong espiritu.

P — ✠ Pagbasa kan Evangelio susog ki San Marcos.

B — Kamurawayan saimo, Kagurangnan.

Inapod niya an doseng disipulo asin sinugo niyang manduwa-duwa. Tinawan niya sinda nin kapangyarihan sa pagpaluwas nin mga maraot na espiritu. Pinagbotan niya sindang dai magdara nin kakanon, bag, o kwarta; magsulot nin sandalyas alagad dai magdara nin sanglean. Sinabihan pa niya sinda, "Saen man na harong kamo akoon o dangogon sa sarong lugar, maghale kamo diyan asin pagpagon nindo an alpog sa mga bitis nindo bilang patanid sinda."

Kaya naglakaw sinda asin naghulit na an mga tawo dapat magbakle. Kadakul an pinaluwas nindang demonio asin kadakul na naghehelang an linahidan ninda nin lana saka binolong.

P — Marahay na Baretta kan Kagurangnan.

B — Pag-omaw saimo Cristo.

Homilia (Tukaw)

Pagrokyaw

kan Pagtubod (Tindog)

Credo Niceno-Constantinopolitano

Gabos — Nagtutubod ako sa sarong Dios Amang makakamhan, kaggibo kan langit asin dagâ, kan gabos na nahihiling asin dai nahihiling. Asin sa sarong Kagurangnan na si Jesu Cristo, Bogtong na Aki kan Dios, asin namundag gikan sa Ama bagô kan gabos na panahon. Dios na gikan sa Dios, ilaw na gikan sa ilaw, totoong Dios na gikan sa totoong Dios, ipinangaki, dai linalang, saro sa pagka-Dios sa Ama: huli saiya nagkaigwa kan gabos. Huli sa satong mga tawo asin huli sa satong kaligtasan naghilig siya hale sa kalangitan.

(Sa mga minasunod na tataramon, abot sa asin nani-tawo, an gabos minaduko.)

Asin nani-laman huli kan Espiritu Santo ki Virgen Maria, asin nani-tawo. Ipinako pa sa cruz para satô kan panahon ni Poncio Pilato; nagtios sagkod sa kagadanan asin ilinobong, asin kan ikatolong aldaw nabuhay-liwat susog sa mga kasuratan, asin suminakat sa langit, nagtutukaw sa too kan Ama. Asin mamuraway na mabalik, sa paghukom sa mga buhay asin mga gadan, an saiyang kahadean daeng katapusan. Asin sa Espiritu Santo, Kagurangnan asin kagtao nin buhay: na gikan sa Ama asin sa Aki. Siya kaiba kan Ama asin kan Aki, sabay na sinasamba asin pinapamuraway: siya nagtaram sa paagi nin mga profetas. Asin sa sarô, banal, catolico asin apostolicong Simbahan. Nagpapahayag ako nin pagtubod sa sarong bonyag, sa pagpatawad nin mga kasalan. Asin naghahalat ako kan pagkabuhay-liwat nin mga gadan, asin kan buhay sa maabot na panahon. Amen.

Pamibi nin Banwaan

P — Ngonian na Domingo, nagecelebrar kita kan kalfiestahan ni San Pedro Bautista, martir asin patron kan Archidiocesis nin Caceres. Idolot niato sa Dios Ama an satuyang mga pangangaipo, orog na an pagpauswag kan pagtubod sa satuyang local na Simbahan.

S — Kagurangnan, hinanyoga an samong pamibi.

1. Tanganing an gabos na miembros kan Simbahan danay na magsarig sa Kagurangnan sa mga panahon nin pagsubok asin kasakitan, ipamibi niato sa Kagurangnan. (S)
2. Tanganing an mga namamayo kan satuyang gobierno magin maimbod sa pagpaorog kan katanosan asin katiwasayan kan satuyang mga comunidad, ipamibi niato sa Kagurangnan. (S)
3. Tanganing an mga nagluluya an boót, orog na sa pag-otob kan mga katongdan nin pagtubod, mapakusog huli kan maimbod na pagsaksi nin kapwa Cristiano, ipamibi niato sa Kagurangnan. (S)
4. Tanganing an mga nagsasakit huli sa kahelangan, na para sinda an buhay sarong kagabatan na dai na kayang pasanon, makasabot kan tunay na kahulugan kan

saindang mga pagsubok, ipamibi niato sa Kagurangnan. (S)

5. Tanganing an mga gadan asin an mga nagmumundo sa saindang pagtalikod sa kinaban magkamit kan paglaom asin ranga huli kan pagkabuhay-liwat ni Cristo, ipamibi niato sa Kagurangnan. (S)

P — Amang makakamhan, sa tabang kan mga pamibi asin paarog ni San Pedro Bautista, padanayon mo kaming makusog asin masigasig sa pagsabuhay kan samuyang pagtubod, dawa sa tahaw nin mga kadificilan asin mga pagsubok. Huli ki Cristo samong Kagurangnan.

B — Amen.

LITURGIA KAN EUCARISTIA

Pagdolot (Tukaw)

(Sinambit kun mayong Awit sa Pagdolot)

P — Inoomaw ka, Kagurangnan, Dios nin gabos na linalang, huli ta sa saimong pagka-matinao nag-ako kami nin tinapay, na idinodolot mi saimo bunga kan dagâ asin kan gibo kan mga kamot nin mga tawo, ini magigin para samo tinapay nin buhay.

B — Pag-omawon an Dios sagkod pa man.

P — Inoomaw ka, Kagurangnan, Dios nin gabos na linalang, huli ta sa saimong pagka-matinao nag-ako kami nin arak, na idinodolot mi saimo bunga kan balagon asin kan gibo kan mga kamot nin mga tawo, ini magigin para samo inomon nin kalag.

B — Pag-omawon an Dios sagkod pa man.

P — (Tindog) Magpamibi kamo, mga tugang: tanganing an sako asin an saindong atang maako man lugod kan Dios Amang makakamhan.

B — Akoon man lugod kan Kagurangnan an atang sa saimong mga kamot para sa kaomawan asin kamurawayan kan saiyang ngaran, para man sa pakinabang niato asin kan bilog niyang banal na Simbahan.

Pamibi sa mga Dolot

P — Kagurangnan, kaming nagroromdom kan pagka-martir kan paladan na si San Pedro Bautista, nagdodolot kan samuyang mga atang sa saimong altar, mantang namimibi na sa pagcelebrar mi kan misterio kan Pasion kan Kagurangnan, maarog mi an samong ginigibo ngonian. Huli ki Cristo samong Kagurangnan.

B — Amen.

Prefacio I Banal na Martires

An Tanda asin Paarog nin mga Martires

P — An Kagurangnan mapa-saindo.

B — Asin sa saimong Espiritu.

P — litaas an mga puso.

B — Initaas mi na sa Kagurangnan.

P — Magpasalamat kita sa Kagurangnan, satuyang Dios.

B — Maninigo asin Dapat.

Totoong maninigo asin dapat, matanos asin nakakaligtas, na kami danay asin minsan saen magpasalamat saimo: Kagurangnan, banal na Ama, Dios na makakamhan na daing kasagkoran:

Huli ta an dugong pinabulos kan paladan na Martir na si San Pedro Bautista sa pagpahayag nin pagtubod sa saimong ngaran, sa pag-arog ki Cristo, nagpapahiling kan saimong mga ngangalasan: linulubos mo sa kaluyahan an kabagsikan asin pinapakusog mo an mga maluyang kakayahan sa pagsaksi, huli ki Cristo samong Kagurangnan.

Kaya kaiba kan mga Virtudes kan kalangitan padagos kaming nagsecelebrar saimo sa dagâ, daing tapos na nagkukurahaw sa saimong kamahalan:

Gabos — Banal, Banal, Banal an Kagurangnan Dios ni mga hukbô. An langit asin dagâ pano kan Saimong kamurawayan. Hosana sa kaitaasan. Paladan an minadigdi sa ngaran kan Kagurangnan. Hosanna sa kaitaasan.

Pamibi sa Eucaristia (Luhod)

P — Misterio kan Pagtubod.

B — An pagkagadan mo, Kagurangnan, ipinapamareta niamo, an Pagkabuhay mo liwat ipinapahayag, sagkod na ika magdatong.

P — Huli saiya, asin kaiba niya, asin sa saiya, saimo Dios Amang makakamhan kasarô kan Espiritu Santo, an gabos na kagalangan asin kamurawayan, sa gabos na kapanahonan kan mga panahon.

B — Amen.

RITO SA PAGCOMUNION

Ama Niamo (Tindog)

P — Natukdoan kan mga nakakaligtas na tugon, asin pinatood kan diosnon na kaugalian, nangangahas kitang magsabi:

Gabos — Ama niamo, na yaon sa langit: pabanalon an ngaran mo; magdatong an kahadean mo; mangyari an boót mo sa dagâ nin siring sa langit. An samong kakanon sa aroaldaw itao mo samuya ngonian, asin patawadon mo kami sa samong mga kasâlan, siring na pinapatawad niamo an mga nagkakasalâ samuya; asin hare kami pagdaraha sa sugot; kundi agawa kami sa maraot.

P — Agawa kami sa gabos na maraot, namimibi kami Kagurangnan; warasan sa mga aldaw niamo an katoninongan, tanganing kaming natabangan kan saimong pagkaherak magin danay na talingkas sa kasâlan asin man ligtas sa gabos na kapurisawan: mantang kami naghahalat kan maogmang paglaom asin pagdatong kang samong Paraligtas na si Jesu Cristo.

B — Huli ta saimo an kahadean, asin an kapangyarihan, siring man an kamurawayan sa mga kapanahonan.

P — Jesu Cristong Kagurangnan, ika na nagsabi sa saimong mga Apostoles: Katoninongan iwinawalat ko saindo, an sakong katoninongan itinatao ko saindo: hare paghilinga an samong mga kasâlan, kundi an pagtubod kan saimong Simbahan; asin papagkanigoa na siya mapatoninong asin magkaboronyog susog sa saimong kabotan. Ika na nabubuhay asin naghahade sa kapanahonan kan mga panahon.

B — Amen.

Pagpahayag kan Katoninongan

P — An katoninongan kan Kagurangnan danay na mapa-saindo.

B — Asin sa saimong espiritu.

P — Magpatinaraohan kamo nin katoninongan

Cordero

B — Cordero kan Dios, na nagpaparâ kan mga kasâlan kan kinaban: kaheraki kami. Cordero kan Dios, na nagpaparâ kan mga kasâlan kan kinaban: kaheraki kami. Cordero kan Dios, na nagpaparâ kan mga kasâlan kan kinaban: tawi kami nin katoninongan.

Pag-alok sa Pagcomunion (Luhod)

P — Uya an Cordero kan Dios, uya an nagpaparâ kan mga kasâlan kan kinaban. Paladan an

mga inapod sa pamanggi kan Cordero.

Gabos — Kagurangnan bako akong maninigo na ika magdagos sa sakuyang harong: alagad magtaram ka sana, asin an sakong kalag maomayan.

Antifona sa Comunion

(Mc 8, 35)

(Sinambit kun mayong Awit sa Comunion)

An nagdusay kan sadiring buhay huli sako asin sa Evangelio, makakaligtas kaiyan, olay kan Kagurangnan.

Pamibi

Pakacomunion (Tindog)

P — Mamibi kita.

Kagurangnan, sa pagcelebrar mi kan langitnon na bangkete, nag-aarang kami saimo, na sa pagsunod kan mga paarog kan labi-labing pagtubod kan paladan na Martir na si San Pedro Bautista, an pagromdom saiya magpukaw samo asin an saiyang maninigong pamibi maggiya samo. Huli ki Cristo samong Kagurangnan.

B — Amen.

RITO SA PAGTAPOS

Pamibi sa Banwaan

P — An Kagurangnan mapa-saindo.

B — Asin sa saimong espiritu.

P — Iduko an saindong mga payo asin maghagad nin bendicion sa mahal na Dios.

Kagurangnan, pinapamibi mi an banwaan na may pagtubod saimo, ika-ogma lugod ninda an balaog nin saimong pagkamoot, ihiras ini sa kapwa asin ipabalangibog ini saen man. Huli ki Cristo samong Kagurangnan.

B — Amen.

P — Bendicionan kamo kan Dios na makakamhan: an Ama, asin an Aki, ✠ asin an Espiritu Santo.

B — Amen.

P — Lakaw kamo sa katoninongan ni Cristo.

B — Salamat sa Dios.



GIYA SA PAGMISA SA SEMANA

Febrero 8, Lunes

Lunes sa Ika-limang Semana kan Ordinariong Panahon, Verde
o Memorial ni San Geronimo Emiliani, Laico, Puti
o Memorial ni Santa Josefina Bakhita, Virgen, Puti

Misa — Lunes sa Ika-limang Semana kan Ordinariong Panahon
o *Comun nin mga Santos asin Santas: Para sa mga Paratukdo*
o *Comun nin mga Virgenes: Para sa Sarong Virgen*
(Hilingon sa Misal Romano sa Bicol: Propio nin mga Santos asin Santas, p. 93.)

Mga Babasahon — Gen 1, 1-19 | S 104, 1-2. 5-6. 10. 12. 24. 35 | Mc 6, 53-56

Febrero 9, Martes

Martes sa Ika-limang Semana kan Ordinariong Panahon, Verde

Misa — Martes sa Ika-limang Semana kan Ordinariong Panahon
Mga Babasahon — Gen 1, 20; 2, 4 | S 8, 4-5. 6-7. 8-9 | Mc 7, 1-13

Febrero 10, Miercoles

Santa Scolastica, Virgen, Puti

Misa — Comun nin mga Virgenes: Para sa Sarong Virgen
(Hilingon sa Misal Romano sa Bicol: Propio nin mga Santos asin Santas, p. 94.)

Mga Babasahon — Gen 2, 4-9. 15-17 | S 104, 1-2. 27-28. 29-30 | Mc 7, 14-23

Febrero 11, Jueves

Jueves sa Ika-limang Semana kan Ordinariong Panahon, Verde
o Memorial ni Santa Maria, Virgen kan Lourdes, Puti

Misa — Jueves sa Ika-limang Semana kan Ordinariong Panahon
o *Comun ni Santa Mariang Virgen: Sa Ordinariong Panahon*
(Hilingon sa Misal Romano sa Bicol: Propio nin mga Santos asin Santas, p. 94.)

Mga Babasahon — Gen 2, 18-25 | S 128, 1-2. 3. 4-5 | Mc 7, 24-30
o mga Babasahon hale sa *Comun ni Santa Mariang Virgen*.

Febrero 12, Viernes

Viernes sa Ika-limang Semana kan Ordinariong Panahon, Verde

Misa — Viernes sa Ika-limang Semana kan Ordinariong Panahon
Mga Babasahon — Gen 2, 1-8 | S 32, 1-2. 5. 6. 7 | Mc 7, 31-37

Febrero 13, Sabado

Sabado sa Ika-limang Semana kan Ordinariong Panahon, Verde
o Memorial ni Santa Mariang Virgen kada-Sabado, Puti

Misa — Sabado sa Ika-limang Semana kan Ordinariong Panahon
Comun nin Santa Mariang Virgen: Sa Ordinariong Panahon
Mga Babasahon — Gen 3, 9-24 | S 90, 2. 3-4. 5-6. 12-13 | Mc 8, 1-10

 **sambanwá**
GIYA SA PAGSAMBA KAN BANWAAN NIN DIOS



MOST REV. ROLANDO J. TRIA TIRONA, OCD, DD, Arzobispo kan Caceres
REV. FR. LUISITO A. OCCIANO, Direktor, Caceres Commission on Communications
REV. FR. GLENN C. RUIZ, Direktor, Commission on Liturgy
REV. FR. ERIC P. BOBIS, In-Charge, Social Media
JOHN PAUL M. AVEN asin **JUAN CARLOS R. MADRID**, Mga Editor

Hinimo asin inandam kan Archidiocesis nin Caceres, sa pangengenot kan Caceres Commission on Communications asin Commission on Liturgy.
Ciudad nin Naga, Pilipinas • 2021

TABANGAN NA MASUSTENIR AN SAMBANWÁ!

Para sa mga donacion, puwedeng magdeposito sa:
Banko asin Branch: **BDO UNIBANK, INC. (BDO) PANGANIBAN DRIVE, NAGA CITY**
Account Name: **CACERES COMMISSION ON COMMUNICATIONS**
Account Number: **008440050319**